

جمشيد نسروانجي - هڪ نيك دل انسان

سکيا جي حاصلات

ڪنهن تحرير جي حاصل مطلب، لفظي، فكري ۽ فني خوبين کان آگاهه ٿي سگهي. ڪنهن مضمون کي لکڻ وقت پنهنجن کان مٿي پيراگرافن ۾ پنهنجن مشاهدن، ڄاڻ، تجربن ۽ تخيل جي حوالي سان سمورن رخن جو احاطو ڪري سگهي. ٻڌي ڳالهه جي نت جو پورو ادراڪ ۽ تجزيو ڪري سگهي. ٻن لفظن بابت ڄاڻي سگهي. لفظن جي معنيٰ لکي جملن ۾ ڪر آڻي سگهي. اخبارن، رسالن، مخزنن ۾ ڇپيل خبرن، فيچرن، ايڊيٽوريل، رپورٽن، اشتهارن، خطن، ڪالمن ۽ ايڊيٽر ڏانهن خطن ۽ علامتن، اصطلاحن ۽ وصفن کي سمجهي، ڪنهن تحرير کي پڙهي سگهي.

هي منهنجي من جا جَرِ قَل آهن، جن کي لفظن ۾ پوئي پڙهندڙن آڏو پيش ٿي ڪريان. ڪي يادگيريون آهن، جيڪي ويرا وانگر ورنديون ٿيون اچن. يادگيريون ساريءَ سنڌ ۽ سنڌ جي شهر ڪراچيءَ جون، جن ۾ جمشيد جو ساھ پساھ هو. ڪراچيءَ ۾ رهندڙ اڄ جا لکين انسان شايد ئي اُن اُمُله ۽ يگانگي ورثي کان واقف هجن. جيڪو گنج سال اڳ، جمشيد اسان کان موڪلائيندي، اسان جي حوالي ڪري ويو هو. ايترو ورهين کان پوءِ ڪراچي وڌي ويجهي آهي، ڊيگهه ۽ ويڪر ۾ ۽ پڻ پنهنجي منهن مھاندي ۾ بدلجي بي ٿي پئي آهي پر جمشيد کي ڪراچيءَ جي آئيندي جي ڄاڻ هئي. انهن ڏينهن ۾ جڏهن ڪراچي پنهنجي وزن ۽ قدر ۾ اڃا اسري رهي هئي ۽ ان جا شهري ٿي لڪ مس هئا؛ تڏهن جمشيد ڪراچي ميونسپالٽيءَ جي پريزيڊنٽ طور شهر جي ويڪرن رستن جون رٿائون جوڙيون. ان جي تفريح گاهن، اسڪولن، ڪاليجن، اسپتالن، آمدورفت، پاڻيءَ جي رسائيءَ ۽ نيڪال لاءِ سوچيو ۽ اهڙي پيش بندي ڪئي.

جمشيد جي ڪيترن ساٿين هن جي انهن نهران، رٿائن ۽ انهن لاءِ گهربل ڳرن خرچن ۾ ساڻس اختلاف ڪيو. هنن اهو ٿي سوچيو ته سن سٺ بلڪ سو سو فٽ ويڪرن رستن جي هڙي ننڍي شهر لاءِ ڪابه ضرورت ڪانه هئي! پر جمشيد، کين سدائين اهو ئي چوندو هو ته ڪراچي وڌي آهي ۽ دنيا جي وڏن سامونڊي بندرن ۽ هوائي اڏن جي قطار ۾ اچي آهي.

جمشيد پنهنجي رٿا بندين ۾ پورو پورو عملي، وڏي حوصلي وارو ۽ عقلمند ڪاروباري ماڻهو هو. هن جي هڪ ئي دلي تانگهه هوندي هئي ته ڪراچيءَ جي رهواسين کي اهي سمورا موقعا ملن، جيئن هو صحتمند رهن، سُڪي زندگي گذارين ۽ سندن ٻارن

ڪي صحيح تعليم ملي سگهي ۽ هو پنهنجي صلاحيتن پٽاندر وڌن ويجهن، ترقي ڪن ۽ خوش رهن.

اڄ ڪراچي هڪ شاهه شهر آهي ۽ ان جي رهواسين جو انگ ڪروڙن تائين وڃي رسيو آهي. اڄ ڪراچي پاڪستان جو سڀني کان وڏو، شاهوڪار ۽ اهم شهر آهي. پر افسوس جو تعليمي، رهائشي، آمدورفت، خوراڪ، پاڻي، صحت ۽ صفائيءَ جي مسئلن کي حل ڪرڻ لاءِ اڄ اتي جمشيد ڪونهي. اڄ ڪراچي رڳو گوڙ ۽ شور جو شهر آهي، دونهن ۾ ويڙهيل، ڪن ڪچري جي ڌپ ۾ ورتل، پيسٽ جي پاڻي جو ڪجهه ڪجهه سڪايل ۽ آمدورفت جي سهولتن کان ڪافي ڪجهه وانجهيل. ان ۾ ماڻهن جي دل تي اڄ موقعي شناسيءَ بدران موقعي پرستيءَ جو راج آهي. ماڻهوءَ ڏانهن جوابدهيءَ جو احساس ڪنهن جي من ۾ ڪونهي. سادگي، پاڻ اڀيڻ واري جذبي جي جاءِ تي سهل پسندي، سُڪ جي تلاش، اقتدار جي ڪڏهن به ختم نه ٿيندڙ بڪ وڃي بچي آهي. ڪراچي قرب ۽ پنهنجائپ جي شهر بدران رڳو رُڪائپ ۽ دوريءَ جو شهر بڻجي پيو آهي.

جمشيد اسان کي نه وسرڻ جهڙا سبق ڏنا آهن. غريبن ۽ پٽ ۾ پيل انسانن لاءِ، بيمارن، هيٺن، پننگن لاءِ، زالن ۽ ٻارن لاءِ ۽ پڻ گگدمار حيوانن لاءِ ڪهل، قياس، اُلڪي، ۽ اون جا سبق! جمشيد جي دُور ۾ اُڃايل جانورن لاءِ پاڻيءَ جا حوض هوندا هئا ۽ جانورن کي ظلم کان بچائيندڙ جماعت پنهنجي ڪم تي چست هوندي هئي؛ ۽ جمشيد ان جي پوري پوري سنڀال ۽ سهائتا ڪندو هو. سَوَن غريبن ۽ بيروزگارن کي مالي مدد ملندي هئي؛ پر اهو سڀڪجهه اهڙي ته ماڻ مڻ ۽ لڪ ۾ ٿيندو هو، جو ڪنهن کي به خبر نه پوندي هئي، ته ڪنهن کي ڪيترو مليو! اها سُنس سا هوندي هئي، ته هر سال ويه لک رپيا ائين خرچ ٿيندا هئا. ڪٽنبن جا ڪٽنب ائين پلٻا ۽ آباد ٿيندا هئا.

جمشيد هڪ فقير منس ۽ صوفي برابر هو، پر سجاڳ ۽ عملي ماڻهو هو. هن کي ماڻهن ۽ حالتن جو هڪدم پورو اندازو ٿي ويندو هو. هن جي تيز نگاهي سچ پچ حيرتناڪ هوندي هئي. جمشيد جي عادت هوندي هئي ته وقت بوقت ميونسپل انتظاميه جي الڳ الڳ کاتن جي ڪم جي نگهباني ۽ چڪاس پاڻ ڪندو هو. خاص طرح ڪتي ڪو باهه لڳڻ جو واقعو ٿيندو هو ۽ هو خطري جو گهگهو ٻڌندو هو، ته هڪدم فائر برگيد کي ٿيليفون ڪندو هو ۽ باهه لڳڻ جو هنڌ معلوم ڪندو هو. پوءِ

ڪهڙو به وقت هجي، ڏينهن هجي يا رات هو پنهنجي موٽر ۾ چڙهي اتي پهچندو هو ۽ باه وسائيندڙ عملي جي نظرداري ڪندو هو.

هڪ پيري اڌ رات جو ايلفنسٽن اسٽريٽ ۾، جنهن کي هاڻي زيب النساءِ اسٽريٽ چون ٿا. باه لڳڻ جو هڪ وڏو حادثو پيش آيو. فائر برگيد اتي پهچي چڪي هئي. پر جمشيد ڏٺو ته باه وسائڻ واري عملي جو بالا عملدار ڪجهه غلط ۽ منجهيل حڪم ۽ هدايتون ڏئي رهيو آهي ۽ جيڪڏهن ان کي ائين ڇڏيو ويو ته باه سڄي پاڙي کي وڪوڙي ويندي. جمشيد هڪدم سمجهي ويو ته ڇا ڳالهه هئي. دراصل اهو عملدار نشي ۾ ورتل هو. ان ڪري اُبتا سُبُتا حڪم ڏئي رهيو هو. جمشيد انهيءَ مهل ئي ان عملدار کي اتان هٽائي، چارج ان جي نائب جي حوالي ڪئي ۽ ٻئي ڏينهن عملدار کي نوڪريءَ تان خارج ڪري ڇڏيائين. هن ويچاري جو عيال هو، جنهن جي پيٽ قوت جو مدار هن جي نوڪريءَ تي هو. هن معافيءَ جي درخواست ڪئي ۽ پڪا پختا واعدا ڪيائين ته اڳتي نشو پتو نه ڪندو. جمشيد دل جو نرم ۽ طبع جو مهربان هو. پر هن جي هڪ به نه ٻڌائين ۽ پنهنجي فيصلي تي اٿل رهيو. پوءِ هن جي عيال کي پنهنجي ڪيسي مان ايسٽائين معقول الائونس ڏيندو رهيو، جيستائين ان عملدار پنهنجي روزگار جو ٻيو ڪو خانگي بندو بست نه ڪري ورتو! ۽ ان ڏس ۾ به جمشيد سندس مدد ڪئي، پر عوام جي خدمت واري ملازمت ۾ ان ماڻهوءَ جي غفلت ۽ لاپرواهي کانئس برداشت نه ٿي سگهي.

جمشيد جا ڪيترائي دوست هوندا هئا. انهن مان ڪي سندس قياس واري سپاهيءَ جي آسري تي هن جي دوستيءَ مان ڪڏهن ڪڏهن غلط فائدي وٺڻ جي ڪوشش به ڪندا هئا. اهڙي ڳالهه شهر جي هڪڙي ڪو آپريٽو بئنڪ جي ڏيوالي جي موقعي تي ٿي هئي. جمشيد ان ناڪام بئنڪ جي حصيدارن کي بئنڪ جي رهتو رقم مان حصي رسيءَ سان سندن مُوڙي واپس ڪرڻ جي ڪوشش ڪري رهيو هو. انهن مان ڪيترن ئي ڪوشش ڪئي ته جمشيد جي دوستيءَ جي ناتِي ڪين وڌيڪ رقم واپس ملي، پر ڪابه ڳالهه ڪابه سوچ جمشيد کي پوري انصاف، ديانت ۽ حقداريءَ جي اصول کان تر به هٽائي نه سگهي! هن جو هڪڙو ئي جواب هو ته آءُ بئنڪ پاران هتي هن ڪرسيءَ تي وينل آهيان ۽ اڄ منهنجي وفاداري هن ڪرسيءَ ۽ ان جي ڪارج سان آهي. اڄ آءُ اهو ئي ٿو ڪري سگهان ته سڀني واسطيدارن سان واجبي ۽ صداقت وارو

سلوڪ ڪريان. ذاتي دوستيون يا ٻيا ڪي ناتا هن ڪم ۾ آڏو نٿا اڻي سگهجن. انساني عمل جو هيءُ ڪهڙو نه عمدو مثال آهي.

جيڪڏهن جمشيد جي شخصيت ۽ ڪردار هڪ ئي لفظ ۾ بيان ٿي سگهي ته اهو لفظ آهي 'ڀاڻ اريڻ' يا 'سر سیتائي'. هن پنهنجي هر فرض ۽ ذميواريءَ کي ڀليءَ پٽ سمجهيو ٿي ۽ ان کي ڀاڻ اريڻ واري جذبي سان ادا ڪرڻ گهريو ٿي. ان ڏس ۾ کيس سخت ۽ لاڳيتو ڪم ڪرڻو پوندو هو ۽ ڪافي قرباني ڏيڻي پوندي هيس؛ پر ان راه ۾ هو نه ڪڏهن پوئتي هٽيو نه ئي ڪڏهن هار کاڌائين. هن جي زندگي عظيم آدرشن جي حاصلات لاءِ وقف ٿيل هئي. جمشيد لاءِ زندگي جو ٻيو ڪو مقصد هوندي ڪونه؛ سر سیتائي ۽ ڀاڻ اريڻ ئي هن جي سڄي زندگي هئي.

سچ ۽ نيڪيءَ جا هٿڙا خدمتگار انسان روز روز پيدا ڪونه ٿيندا آهن؛ پر اسين پنهنجي پنهنجي زندگيءَ ۾ نيڪي ۽ سچ جي اعليٰ انساني آدرشن سان ڪافي ڪجهه وڌيڪ سر سیتائي ڏيکاري سگهون ٿا ۽ ائين جمشيد جهڙن عظيم انسانن جي نقش قدم تي هلي سگهون ٿا.

(مسز گل-ڪي مینوالا)

مشق

(الف) هيٺين سوالن جا جواب ڏيو:

- 1 ايلفنسٽن اسٽريٽ ۾ جڏهن باهه لڳي ته باهه وسائيندڙ عملي جي بالا عملدار کي جمشيد اتان ڇو هٽايو؟
- 2 جمشيد جي شخصيت ۽ ڪردار کي ڪهڙي هڪ لفظ ۾ بيان ڪري سگهجي ٿو؟
- 3 جمشيد نسروانجيءَ جي شخصيت بابت اوهان جي ذهن ۾ ڪهڙو تاثر اڀري ٿو؟ ان کي بيان ڪريو.

(ب) هيٺين لفظن جي معنيٰ لکو ۽ جملن ۾ ڪم آڻيو:

يگاني تانگهه وانجهيل سهائتا سٺس اٽل معقول سپاه رهنو ڪارج

(ج) هيٺين لفظن جا ضد لکو:

سُڪي آباد پنهنجائپ خانگي ڏوري ناڪام چست هار

(د) ظرف اهو لفظ آهي جو فعل صفت يا ٻئي ظرف سان لاڳو ٿئي ٿو ۽ منجهائس وقت، جاءِ، ريت، قدر، هاڪار ۽ ناڪار جي معنيٰ نڪري ٿي: هو ’هينئر‘ اچي پيو. ’هينئر‘ وقت ڏيکاري ٿو. جيڪو ظرف، وقت ڏيکاري، تنهن کي ’ظرف زمان‘ چئجي ٿو. اڄ، سڀاڻ، پوءِ، اڳهرو، هميشه يا سدائين – ظرف زمان آهن.
توهين انهن کي پنهنجن جملن ۾ ڪتب آڻيو.

(ه) ”منهن مهاندي“ هڪ نئون لفظ آهي. توهين هن سبق مان اهڙا ٻيا ٻٽا لفظ لکي ڏيکاريو.



جمشيد نسرواني

(و) جمشيد نسرواني جي ڪيل خدمتن کي پنهنجي لفظن ۾ لکو.

(ز) هيٺ ڏنل سماجي شخصيتن جي خدمتن بابت انٽرنيٽ وسيلي ڄاڻ حاصل ڪري لکو ۽ ٻڌايو:



ڊاڪٽر اديب الحسن رضوي



ڊاڪٽر رٿ فاقو



عبدالستار ايدي

(ح) 1. سنڌي ٻوليءَ جي هڪ اخبار ڪٿو. ان ۾ لڳل ڪا اهم سماجي مسئلي بابت خبر پڙهو ۽ ان تي پنهنجي راءِ جو اظهار ڪريو.
2. اخبار ۾ ڇپيل ڪالمن ۽ ايڊيٽر ڏانهن لکيل خطن کي پڙهو. پنهنجي علائقي جي ڪنهن به اهم مسئلي بابت اخبار جي ايڊيٽر ڏانهن خط لکو.